

داڑھی کی واجب مقدار

دین کیا ہے؟

اللہ سبحانہ و تعالیٰ نے مکمل دین نازل فرمادیا ہے:

الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيتُ لَكُمُ
الْإِسْلَامَ دِينًا

آج میں نے تمہارے لیے تمہارا دین مکمل کر دیا ہے اور تم پہ اپنی نعمت تمام کر دی ہے اور میں نے
تمہارے لیے اسلام کو بطور دین پسند کیا ہے۔

سورة المائدة: 3

اور اہل اسلام کو اللہ تبارک و تعالیٰ نے اسی نازل شدہ دین کی اتباع کا حکم دیا ہے اور غیر نازل شدہ کو
دین سمجھنے یا دین قرار دے کر اسکی اتباع کرنے سے منع فرمایا ہے:

اتَّبِعُوا مَا أُنْزِلَ إِلَيْكُم مِّن رَّبِّكُمْ وَلَا تَتَّبِعُوا مِنْ دُونِهِ أَوْلِيَاءَ قَلِيلًا مَّا
تَذَكَّرُونَ

جو کچھ تمہاری طرف تمہارے رب کی طرف سے نازل کیا گیا ہے اس کی پیروی کرو اور اسکے سوا
دیگر اولیاء کی پیروی نہ کرو، تم بہت کم ہی نصیحت حاصل کرتے ہو۔

سورة الأعراف: 3

مآخذ شریعت کیا ہیں؟

اللہ تعالیٰ کا نازل کردہ دین وحی الہی محصور و مقصور ہے۔ وحی الہی یعنی کتاب اللہ اور سنت رسول اللہ
صلی اللہ علیہ وسلم کے سوا کچھ بھی دین نہیں ہے۔ تمام تر شرعی احکامات وحی الہی سے ہی حاصل

ہوتے ہیں۔ یہی وجہ ہے کہ سلف و خلف میں سے جس نے بھی مسائل شریعت اخذ کرنے کے اصول پہ کوئی چھوٹی یا بڑی کتاب تصنیف کی ہے شریعت کے مصادر اصلیہ میں صرف دو ہی چیزیں ذکر کیں یعنی کتاب اللہ اور سنت رسول اللہ صلی اللہ علیہ وسلم۔ کچھ نے برسبیل تنزل اجماع کو بھی ایک ذیلی ماخذ کے طور پہ ذکر کیا ہے۔ لیکن انہوں نے اجماع کی یوں تعریف کی ہے کہ وہ کتاب و سنت سے مستنبط کسی مسئلہ پہ، تمام تر فقہائے امت کا، رسول اللہ صلی اللہ علیہ وسلم کی وفات کے بعد اتفاق ہے۔ یعنی اس میں بھی اصل کتاب و سنت ہی ہے جس سے مسئلہ اخذ کیا جائے گا، ایسا نہیں کہ کوئی مسئلہ گھڑ لیا جائے جسکی اصل نہ کتاب میں ہو نہ سنت میں اور پھر اس پہ اتفاق ہو جائے اور اسے اجماع قرار دے لیا جائے۔ پھر کچھ لوگ اختلاف پہ عدم اطلاع کو بنیاد بنا کر اجماع کا دعویٰ کر بیٹھتے ہیں جو کہ دعویٰ بلا دلیل ہے۔ اور کچھ ایسے بھی ہیں جنہوں نے ایک چوتھا ماخذ بھی گنوا یا ہے جسے قیاس کہا جاتا ہے۔ لیکن وہ بھی جب اسکی شرح و تفصیل میں اترتے ہیں تو صحت قیاس کے لیے وحی الہی سے ہی مقیس علیہ تلاش کرتے ہیں اور پھر مقیس و مقیس علیہ کے مابین علت مشترکہ بدیہیہ یا منصوصہ تلاش کر کے قیاس کیا جاتا ہے۔ جبکہ باقی اہل علم قیاس کو ماخذ شریعت نہیں بلکہ ماخذ شریعت سے استنباط کا ایک اصول قرار دیتے ہیں۔ الغرض اجماع ہو یا قیاس دونوں ہی وحی الہی یعنی کتاب و سنت کے محتاج ہیں، اور وحی کی بنیاد کے بنا انکی کوئی وقعت و حیثیت نہیں۔ نتیجہ وہی نکلا کہ شریعت میں ماخذ و حجت صرف اور صرف وحی الہی ہے۔ اور اگر میں یہ کہوں کہ صرف وحی الہی کے ماخذ شریعت ہونے اور غیر وحی کے حجت نہ ہونے پہ امت کا اجماع و اتفاق ہے تو غلط نہ ہوگا۔ کیونکہ تمام علماء امت نے اصول فقہ میں صرف اور صرف وحی کو ہی ماخذ شریعت یا حجت قرار دیا ہے۔ اگر وہ وحی کے سوا کسی اور شے کو بھی ماخذ مانتے ہوتے تو اصول فقہ کی کتب

تصنیف کرتے ہوئے اسکا ذکر ضرور فرماتے کیونکہ ”تأخیر البیان عن وقت الحاجة لا يجوز“۔ اور پھر کوئی یہ بھی نہ سمجھے کہ کتاب و سنت کے سوا ”اصول فقہ“ کو حجت مان لیا گیا ہے! کیونکہ اصول فقہ یعنی کتاب و سنت سے مسائل استنباط کرنے کے ہوں یا احادیث و آثار کی صحت و سُقم کو پرکھنے کے، سبھی وحی الہی سے مانو ذہین۔ ہم وہ اصول بھی نہیں مانتے جس کی دلیل کتاب و سنت میں موجود نہ ہو۔ اور اگر اہل الحدیث کسی بھی اصول فقہ یا اصول حدیث کو اپناتے ہیں اور اسکی دلیل کسی کو معلوم نہیں تو وہ اہل الحدیث والسنہ سے انکے اس اصول کی دلیل طلب کر سکتا ہے، اسے خالی ہاتھ نہیں لوٹایا جائے گا۔ ان شاء اللہ۔

استنباط احکام میں سلف کا منہج:

کچھ لوگ یہ کہتے ہیں کہ اگر کسی مسئلہ کا حل قرآن و حدیث سے نہ ملے تو کیا کیا جائے؟ پھر آثار صحابہ و تابعین کی ضرورت پڑے گی!۔ ہم ان سے بھی یہ عرض کر دینا مناسب سمجھتے ہیں کہ قیامت تک پیش آنے والے مسائل میں سے کوئی مسئلہ بھی ایسا نہیں ہے جس کا حل اللہ نے اپنی وحی میں نازل نہ کیا ہو۔ ہاں یہ ضرور ہے کہ کسی مسئلہ کا حل نص کی عبارت میں ہوتا ہے تو کسی کا نص کے اشارہ یا اقتضاء یا دلالت میں، کوئی حل سبھی کو بآسانی نظر اور سمجھ آ جاتا ہے اور کوئی ایسا بھی ہوتا ہے جو ہر کسی کو سمجھ نہیں آتا۔ اسی لیے اللہ تعالیٰ نے یہ اصول سمجھا دیا ہے:

فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ

اگر تم نہیں جانتے تو اہل ذکر سے پوچھ لو۔

سورة النحل: 43 ، سورة الأنبياء: 7

یعنی اگر کسی مسئلہ کا حل کسی کو وحی الہی سے نہیں ملتا تو اسکا یہ مطلب نہیں ہے کہ اسکا حل اللہ نے نازل نہیں فرمایا، بلکہ اللہ رب العالمین نے اسکا حل ضرور نازل فرمایا ہے، ہاں کسی کو نہیں ملتا تو وہ

اس سے پوچھ لے جسے مل گیا ہے۔ دیگر اہل علم سے سوال کرے تا آنکہ اسے اس مسئلہ کے حل کے لیے وحی الہی سے دلیل مل جائے۔ وَفَوْقَ كُلِّ ذِي عِلْمٍ عَلِيمٌ۔

صحابہ کرام رضوان اللہ علیہم اجمعین بھی مسائل کا حل اپنی رائے اور سوچ سے نہیں کرتے تھے بلکہ کتاب و سنت سے مسئلہ کا حل استنباط کرتے اور اگر انہیں نہ ملتا تو وہ دیگر اصحاب سے پوچھتے اور مسئلہ کو حل فرماتے۔ اور نبی مکرم صلی اللہ علیہ وسلم کی حیات طیبہ میں وہ آپ صلی اللہ علیہ وسلم سے استفسار فرماتے اور انہیں اس مسئلہ کا حل مل جاتا۔

اور خود نبی مکرم صلی اللہ علیہ وسلم کے سامنے جب کوئی مسئلہ درپیش ہوتا تو آپ صلی اللہ علیہ وسلم سابقہ نازل شدہ وحی سے استدلال کر کے اس مسئلہ کا حل بیان فرمادیتے۔ پھر اگر حل مکمل درست ہوتا تو اللہ تعالیٰ اسے برقرار رکھتے، اور اگر کوئی کمی رہ جاتی تو اسکی جلد ہی اصلاح کر لی جاتی جیسا کہ اس حدیث سے واضح ہوتا ہے:

عَنْ أَبِي هُرَيْرَةَ، قَالَ: جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ وَهُوَ يَخْطُبُ عَلَى الْمِنْبَرِ، فَقَالَ: «أَرَأَيْتَ إِنْ قَاتَلْتُ فِي سَبِيلِ اللَّهِ صَابِرًا مُحْتَسِبًا مُقْبِلًا غَيْرَ مُدْبِرٍ، أَيْكْفِرُ اللَّهَ عَنِّي سَيِّئَاتِي؟» قَالَ: «نَعَمْ» ثُمَّ سَكَتَ سَاعَةً، قَالَ: «أَيْنَ السَّائِلُ أَنْفَاء؟» فَقَالَ الرَّجُلُ: «هَا أَنَا ذَا، قَالَ: «مَا قُلْتَ؟» قَالَ: «أَرَأَيْتَ إِنْ قَاتَلْتُ فِي سَبِيلِ اللَّهِ صَابِرًا مُحْتَسِبًا مُقْبِلًا غَيْرَ مُدْبِرٍ، أَيْكْفِرُ اللَّهَ عَنِّي سَيِّئَاتِي؟» قَالَ: «نَعَمْ، إِلَّا الدِّينَ، سَارَّيْنِي بِهِ جَبْرِيلُ أَنْفَاء»

سیدنا ابو ہریرہ رضی اللہ عنہ سے روایت ہے کہ ایک شخص رسول اللہ صلی اللہ علیہ وسلم کے پاس آیا جبکہ آپ صلی اللہ علیہ وسلم منبر پر خطبہ ارشاد فرما رہے تھے وہ عرض کرنے لگا ”آپ کا کیا خیال ہے کہ اگر میں اللہ کے راستہ میں صبر کے ساتھ اجر کی نیت رکھ کر آگے بڑھ کے لڑوں اور پیٹھ نہ پھيروں تو کیا اللہ تعالیٰ میرے گناہ معاف فرمادے گا؟“ آپ صلی اللہ علیہ وسلم نے فرمایا ”ہاں۔“ پھر کچھ ہی دیر گزری تو آپ صلی اللہ علیہ وسلم نے پوچھا ”ابھی ابھی جس نے سوال کیا تھا وہ کہاں

ہے؟“ وہ شخص کہنے لگا ”میں یہاں ہوں“ آپ صلی اللہ علیہ وسلم نے پوچھا ”تو نے کیا کہا تھا؟“ اس نے عرض کیا ”آپ کا کیا خیال ہے کہ اگر میں اللہ کے راستہ میں صبر کے ساتھ اجر کی نیت رکھ کر آگے بڑھ کے لڑوں اور پیٹھ نہ پھیروں تو کیا اللہ تعالیٰ میرے گناہ معاف فرمادے گا؟“ تو آپ صلی اللہ علیہ وسلم نے فرمایا ”ہاں! مگر قرض (نہیں معاف ہوگا) ابھی ابھی مجھے جبریل نے یہ بات بتائی ہے۔“

سنن النسائي : 3155

یعنی اگر کبھی رسول اللہ صلی اللہ علیہ وسلم سے مسئلہ بتانے میں کوئی کمی رہ جاتی تو اللہ تعالیٰ نے فوراً ہی دور فرمادیتے۔ اور درست فیصلہ کو برقرار رکھا جاتا جس سے اسے بھی تقریر اوجی ہونے کا درجہ مل جاتا۔

اور کبھی ایسا بھی ہوا کہ آپ سے کسی نے مسئلہ دریافت کیا تو آپ صلی اللہ علیہ وسلم کے پاس اس مسئلہ کا حل موجود نہ تھا تو آپ نے توقف فرمایا، یا پھر مسئلہ کے حل سے معذرت کر لی اور اللہ تعالیٰ نے وحی نازل فرما کر اس مسئلہ کا حل پیش کر دیا۔ سورۃ المجادلہ کی ابتدائی آیات اور انکا شان نزول اسی کی ایک بہترین مثال ہے۔

اور اگر کبھی بتقاضائے بشریت نبی مکرم صلی اللہ علیہ وسلم سے مسئلہ حل کرنے میں سہو بھی ہوا تو اللہ تعالیٰ نے اسکا بھی ازالہ فرمادیا۔ سورہ تحریم کی ابتدائی آیات، سورہ تحریم و سورہ عبس کا مطلع، اور

عَفَاَ اللّٰهُ عَنْكَ لِمَ اَذْنٰتَ لَّهُمْ (التوبة: 43) وغیرہ اسکی واضح مثالیں ہیں۔

قصہ مختصر کہ پیش آمدہ مسئلہ کا حل نکالنے کے لیے نبی مکرم صلی اللہ علیہ وسلم کا منہج وحی الہی سے استنباط کرنا یا وحی کے اترنے کا انتظار کرنا تھا۔ آپ صلی اللہ علیہ وسلم بحیثیت مجتہد سابقہ نازل شدہ وحی سے استنباط و استخراج مسائل بھی کرتے اور کبھی وحی کے آنے کا انتظار بھی، اور آپ کے

اجتہادات میں خطا و صواب دونوں موجود تھے۔ جو بہر صورت آپ صلی اللہ علیہ وسلم کے لیے باعث اجر ہی رہے۔ اور خطا بھی برقرار نہ رہی، اسے وحی نے صواب سے بدل دیا۔ اور اخذ شریعت کا یہی نبوی منہج صحابہ کرام رضوان اللہ علیہم اجمعین نے اپنایا اور اپنے مسائل کو کتاب و سنت کی روشنی میں حل کرتے رہے۔ وحی الہی سے استنباط و استخراج کرتے، اہل ذکر سے استفسار کرتے، اور کبھی لا أعلم یا لا أدری کہہ کر اپنی لاعلمی کا اظہار فرماتے۔ صحابہ کرام رضوان اللہ علیہم اجمعین کے بعد اسی نبوی منہج کو انکے شاگردوں یعنی تابعین اور انکے بعد تبع تابعین وائمہ دین نے اپنایا۔ اور اپنے بعد میں آنے والوں کی سہولت و آسانی کے لیے استنباط و استخراج مسائل کے وہ قوانین جنہیں براہ راست کتاب و سنت سے اخذ کرنے کے لیے دقت فہم کی ضرورت تھی، آسان لفظوں میں اور تشریح و توضیح کے ساتھ سمجھا دیے تاکہ آنے والی نسلوں کو وحی الہی سے مسائل اخذ میں دشواری کا سامنا نہ ہو۔

منہج سلف کے نام پہ جعل سازی:

لیکن آج کل سلفیوں میں بھی تقلیدی نظریات کے حامل لوگ کچھ بڑھتے ہی جا رہے ہیں جو منہج سلف کا نام لے کر سلف کی تقلید کی دعوت دیتے نظر آتے ہیں۔ اور ان میں سے اکثر و بیشتر فہم سلف اور منہج سلف کے درمیان فرق پہچاننے سے بھی قاصر ہیں۔ آل تقلید کے چنگل میں ایسے پھنسے ہیں کہ انکی ملع سازی کو یہ سمجھ نہ سکے اور فتنہ تقلید کا شکار ہو گئے۔ حالانکہ یہ وہی تقلید ہے جسکی مذمت میں سلف کی کتب بھری پڑی ہیں۔ ان نوخیز اہل علم کی تمہید یہاں سے شروع ہوتی ہے کہ صحابہ کرام رضوان اللہ علیہم اجمعین نے چونکہ براہ راست نبی مکرم صلی اللہ علیہ وسلم سے دین اخذ کیا تھا لہذا وہ ہم سے زیادہ دین سمجھنے والے ہیں، اور چونکہ وہ ہم سے زیادہ دین سمجھنے والے

ہیں لہذا وہ غلطی نہیں کر سکتے، اور اسی بناء پر انکے اقوال و افعال کی دین میں بڑی اہمیت و حیثیت ہے۔ اور اس حیثیت کو اتنا بڑھا دیتے ہیں کہ وحی الہی کے مقابل لاکھڑا کرتے ہیں۔ وحی کے مطلق کو موقوفات کی بناء پر مقید مانتے ہیں اور وحی الہی کے عام کی سلف کے افعال و اقوال سے تخصیص کرتے ہیں۔

وحی الہی اور منہج صحابہ و سلف صالحین:

جبکہ وحی کے مطلق کو غیر وحی مقید نہیں کر سکتی اور نہ ہی وحی کے عام کی تخصیص وحی کے سوا کسی کو کرنے کی اجازت ہے۔ وحی اللہ کا حکم ہے جسے خالق نے مطلق رکھا اسے مخلوق میں سے کوئی بھی مقید نہیں کر سکتا، نہ ہی اللہ کے عام قرار دیے ہوئے فیصلہ کو کوئی انسان خاص کر سکتا ہے۔ یہی نظریہ و منہج صحابہ کرام رضوان اللہ علیہم اجمعین کا بھی تھا۔ اسی لیے سیدنا عمر بن الخطاب رضی اللہ عنہ نے جب حج تمتع سے منع کیا تو انہی کے فرزند ارجمند سیدنا عبد اللہ بن عمر رضی اللہ عنہ نے یہ کہتے ہوئے اپنے والد گرامی کا فیصلہ رد کر دیا کہ ”أَمَرَ أَبِي تَتَّبِعُ؟ أَمْ أَمَرَ رَسُولَ اللَّهِ صَلَّى اللَّهُ عَلَيْهِ وَسَلَّمَ؟“ [کیا میرے والد گرامی کی بات کی ہم پیرو کریں گے یا رسول اللہ صلی اللہ علیہ وسلم کے حکم کی؟]

جامع الترمذی: 824

اور سیدنا عثمان بن عفان رضی اللہ عنہ نے اپنے دور حکومت میں زوراء کے بازار میں جمعہ کی نئی اذان شروع کروائی تو اسے

«الْأَذَانُ الْأَوَّلُ يَوْمَ الْجُمُعَةِ بِدْعَةٌ»

جمعہ کے دن پہلی اذان بدعت ہے

مصنف ابن ابی شیبہ: 5437

کہہ کر رد فرما دیا۔ اپنے سے پہلے اسلام لانے والے اسلاف کے غلط اجتہادات کو رد کرتے ہوئے انکی جلالت شان کو خاطر میں نہ لائے کیونکہ یہ معاملہ دین کا ہے اور دین میں کسی متقدم یا متاخر کو حک و اضافہ کی اجازت نہیں ہے۔ اور وحی الہی سے اخذ و اجتہاد اور استنباط و استخراج کا جتنا حق متقدمین کو ہے اتنا ہی متاخرین کو بھی ہے۔ بنا بر دلیل سلف کی بات کو مانا جائے گا اور دلیل کی بناء پر رد بھی کیا جائے گا۔ یہی منہج و طریق صحابہ کرام رضوان اللہ علیہم اجمعین کے بعد والوں نے بھی اپنایا کہ دین کو وہیں سے لیا جہاں سے اصحاب رسول نے لیا تھا، نبی کریم صلی اللہ علیہ وسلم کے بعد صحابہ کو مصدر شریعت نہیں قرار دیا۔ بلکہ امام مالک رحمہ اللہ تو نبی مکرم صلی اللہ علیہ وسلم کی قبر مبارک کی طرف اشارہ کر کے واضح الفاظ میں فرمایا کرتے تھے ”کل یؤخذ قوله ویرد إلا صاحب هذا القبر“ [ہر شخص کی بات مانی بھی جاسکتی ہے اور رد بھی کی جاسکتی ہے لیکن اس قبر والے کی بات (مانی ہی جائے گی رد نہیں کی جاسکتی)]۔ لیکن آل تقلید کی روش ہے کہ وہ نبی کو اللہ کے درجہ تک پہنچا دیتے ہیں اور اصحاب رسول کو نبی کا درجہ دینے کی کوشش کرتے ہیں اور اس سے مقصود اپنے ائمہ کی تقلید کے لیے راہ ہموار کرنا ہوتا ہے۔ جبکہ یہ ایسی حقیقت ہے جسے تسلیم کیے بغیر چارہ نہیں کہ صحابہ کرام رضوان اللہ علیہم اجمعین اپنی رفعت شان کے باوجود شارع نہیں ہیں، اللہ تعالیٰ کے نازل کردہ کسی عام حکم کو خاص کرنے یا کسی مطلق حکم کو مقید کرنے کا اختیار انکے پاس نہیں، کیونکہ وہ بھی امتی ہی ہیں۔

صحابہ کرام معصوم عن الخطا نہیں!:

صحابہ کرام رضوان اللہ علیہم اجمعین اپنی جلالت شان کے باوجود انسان ہی تھے اور غلطیوں سے مبرا نہیں تھے۔ ان سے بھی کوتاہی ہو جاتی تھی۔ ہاں انکی رفعت و عظمت بارگاہ الہی میں اتنی ہے کہ

اللہ تعالیٰ نے انکے گناہ پیشگی ہی معاف فرما دیے تھے۔ اور اعلان فرما دیا تھا ”وَلَقَدْ عَفَا عَنْكُمْ“ [اور یقیناً اللہ تعالیٰ نے تمہیں معاف فرما دیا ہے]

سورة آل عمران: 152

اور ان سے رضا مندی کا اعلان کرتے ہوئے ارشاد فرمایا: ”وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ“ [اور مہاجرین و انصار میں سے پہلے سبق لے جانے والے اور وہ بھی جنہوں نے خوشدلی سے انکی پیروی کی، اللہ ان سب سے راضی ہو گیا اور وہ اللہ سے راضی ہو گئے] (سورة التوبة: 100) اور پھر ان میں سے جو اصحاب بدر تھے انکے بارہ میں تو خصوصی خوشخبری ملی کہ اللہ نے انکی طرف جہانک کر دیکھا ہے اور فرمایا ہے ”اعْمَلُوا مَا شِئْتُمْ فَقَدْ غَفَرْتُ لَكُمْ“ [تم جو بھی عمل کر لو، میں نے تمہیں بخش دیا ہے]

صحیح البخاری: 3007

اللہ تعالیٰ کا صحابہ کرام رضوان اللہ علیہم اجمعین کے لیے بخشش و معافی کا اعلان کرنا یہ واضح کرتا ہے کہ وہ معصوم عن الخطا نہیں تھے بلکہ ان سے غلطیاں ہو جاتی تھیں۔ اور صحابی کی شان غلطیاں نہ کرنا نہیں بلکہ صحابی کی شان اسکی غلطیوں کے معاف شدہ ہونے میں ہے۔ اور صحابہ کرام رضوان اللہ علیہم اجمعین کو غلطیوں سے مبرا قرار دینا یا یہ عقیدہ رکھنا کہ ان سے غلطی ہو ہی نہیں سکتی، انکی توہین و گستاخی ہے!۔ اور کتنی ہی ایسی احادیث ہیں جن میں ملتا ہے کہ صحابہ کرام رضوان اللہ علیہم اجمعین کو بہتان، زنا، شراب نوشی، کی سزا دی گئی اور خود نبی مکرم صلی اللہ علیہ وسلم ان پہ حد جاری کروانے والے تھے۔ یہ سب صحیح احادیث صحابہ کرام رضوان اللہ علیہم اجمعین کی عدم معصومیت پہ دلالت کناں ہیں۔

وحی الہی اور عمل صحابہ:

صحابہ کرام رضوان اللہ علیہم اجمعین میں سے کوئی شخص جب ایک روایت بیان کرے اور اس حدیث کے خلاف انکا اپنا عمل ہو تو ایسی صورت میں کچھ لوگ یہ کہتے ہیں کہ حدیث کے راوی نے جو عمل کیا ہے وہی اس حدیث کا صحیح فہم ہے۔ جبکہ ایسا نہیں! کیونکہ فہم نص الگ شے ہے اور عمل الگ شے ہے۔ اگر اسی قاعدہ کو درست مان لیا جائے کہ حدیث کے راوی کے قول و عمل کو بلادلیل ہی اس روایت کا فہم مان لیا جائے جیسا کہ داڑھی والے مسئلے میں کیا جاتا ہے کہ سیدنا ابن عمر رضی اللہ عنہ داڑھی بڑھانے کے حکم نبوی والی روایت کے راوی ہیں اور ان سے داڑھی کا ثبوت ثابت ہے، لہذا داڑھی بڑھانے کا مطلب اس حد تک بڑھانا ہے، تو اس سے بہت سی خرابیاں لازم آتی ہیں۔ مثلاً:

سیدنا عمر بن الخطاب رضی اللہ عنہ حج کے ساتھ عمرہ کرنے یعنی حج تمتع کرنے والی حدیث کے راوی ہیں اور نبی مکرم صلی اللہ علیہ وسلم کے ساتھ انہوں نے حج کیا وہ حج تمتع کے عینی شاہد بھی ہیں، اس سب کچھ کے باوجود انہوں نے حج تمتع کرنے سے منع فرما دیا تھا! تو کیا یہ سیدنا عمر بن الخطاب رضی اللہ عنہ کے حج تمتع سے منع کرنے کو حج تمتع کرنے کے جواز والی مرفوع روایات کے لیے قرینہ قرار دیا جائے گا؟ یا اسے راوی حدیث کا فہم قرار دے کر حج تمتع کے منسوخ ہونے کا دعویٰ کیا جائے گا؟ حاشا وکلا! شاید کوئی کہنے والا کہے کہ انہوں نے تو رجوع کر لیا تھا، لیکن بالفرض اگر انہوں نے رجوع کر بھی لیا تو جب تک انہوں نے رجوع نہیں کیا ایک آدھ سال یا ایک دو ماہ یا ایک دن ہی سہی، اتنی دیر تک انکے اس فرمان شاہی کو شرف صحابیت کے باوصف، عشرہ مبشرہ بالجنہ میں

شامل ہونے کے باوجود، دوسرے خلیفہ راشد ہوتے ہوئے بھی حجت و دلیل تسلیم نہیں کیا گیا! اور تو کسی نے کیا ماننا تھا، انکے اپنے بیٹے عبد اللہ بن عمر رضی اللہ عنہ نے ہی انکے فرمان کو رد فرمادیا۔

جامع الترمذی: 824

انہوں نے یہ نہیں کہا کہ میرے والد گرامی **السابقون الأولون** میں شامل ہیں انہوں نے نبی مکرم صلی اللہ علیہ وسلم کے ساتھ زیادہ وقت گزارا ہے یہ انکا فہم ہے اور ہم انکے فہم کے مطابق نبی کے بات کو سمجھیں گے، بلکہ فوراً ہی انکے غلط فیصلہ کی تردید فرمادی۔

اسی طرح ام المؤمنین سیدہ عائشہ صدیقہ رضی اللہ عنہا مسئلہ رضاعت میں مروی حدیث ”**إِنَّمَا الرِّضَاعَةُ مِنَ الْمَجَاعَةِ**“ [رضاعی رشتہ بھوک کی وجہ سے دودھ پینے پر قائم ہوتا ہے] (صحیح البخاری: 2647) کی راویہ ہیں۔ جو اس بارہ میں واضح ہے کہ بچہ جب اس عمر میں دودھ پیے جس عمر میں دودھ سے اسکی بھوک مٹ جاتی ہے یعنی مدت رضاعت میں تو پھر رضاعی رشتہ ثابت ہوتا ہے۔ اسکے بعد اگر کوئی دودھ پیے تو رضاعت ثابت نہیں ہوتی۔ لیکن انکا اپنا فتویٰ تھا کہ بڑی عمر کا بالغ شخص بھی اگر کسی عورت کا دودھ پی لے تو وہ اس عورت کا رضاعی بیٹا بن جائے گا۔

سنن أبي داود: 2061

تو کیا یہاں بھی یہ کہا جائے گا کہ سیدہ عائشہ صدیقہ رضی اللہ عنہا اپنی روایت کو زیادہ سمجھتی تھیں اور رضاعت کبیر کے بارہ میں انکا فتویٰ اس مرفوع روایت کا انکا فہم ہے؟؟؟۔

سیدنا انس رضی اللہ عنہ فرماتے ہیں:

مُطَرَّنًا بَرْدًا وَأَبُو طَلْحَةَ صَائِمٌ، فَجَعَلَ يَأْكُلُ مِنْهُ، قِيلَ لَهُ: أَتَأْكُلُ وَأَنْتَ صَائِمٌ؟ قَالَ: "إِنَّمَا هَذَا بَرَكَةٌ"

ایک مرتبہ اولے پڑے، سیدنا ابو طلحہ رضی اللہ عنہ نے روزہ رکھا ہوا تھا، وہ روزے کا باوجود اولے کھانے لگ گئے۔ کسی نے کہا آپ روزہ کی حالت میں یہ کھا رہے ہیں؟ فرمانے لگے یہ تو برکت ہے! **مسند أحمد : 13971، وسندہ صحیح !**

کیا اس سے روزہ دار کے لیے اولے کھانے کا جواز کشید کرنا درست ہوگا؟ ابو طلحہ رضی اللہ عنہ کا فعل ہے! اور سیدنا انس رضی اللہ عنہ کی موجودگی میں ہے اور انس رضی اللہ عنہ سمیت کسی بھی صحابی سے سیدنا ابو طلحہ رضی اللہ عنہ کے اس عمل پہ نکیر بھی ثابت نہیں ہے!۔ پھر امام طحاوی نے [شرح مشکل الآثار " 115/5 میں] ابو طلحہ رضی اللہ عنہ کی توجیہ بھی جید سند سے نقل کی ہے کہ وہ فرماتے تھے: **لَيْسَ هُوَ بِطَعَامٍ وَلَا بِشَرَابٍ** یعنی نہ تو یہ کھانا اور نہ ہی مشروب!۔ تو کیا ہم 'یاروں' کی طرح اسے اجماع سکوتی کہہ کر روزہ دار کے لیے اولے کھانے کا فتویٰ صادر کر دیں؟؟؟ اور کہیں کہ قرآن میں روزہ دار کو کھانے پینے سے منع کیا گیا ہے اور ابو طلحہ رضی اللہ عنہ کے فہم کے مطابق جس پہ کسی صحابی نے تنقید نہیں فرمائی، برف کھانے کو استثناء حاصل ہے۔ بلکہ ہر وہ چیز جو معروف طور پہ مشروب یا طعام نہیں، نگلی جاسکتی ہے... حاشا و کلا...!

ابن عباس رضی اللہ عنہ کا خوارج سے مناظرہ اور فہم صحابہ:

کچھ لوگ سیدنا عبد اللہ بن عباس رضی اللہ عنہ کے خوارج سے مناظرہ کو دلیل بناتے ہیں کہ انہوں نے خوارج سے کہا تھا:

”میں مہاجرین و انصار اور داماد رسول کی طرف سے آیا ہوں اور تمہیں اصحاب رسول کے بارے میں بتانے آیا ہوں (کہ وہ کیسی عظیم ہستیاں ہیں کہ) ان کی موجودگی میں وحی نازل ہوئی، انہی کے بارے میں ہوئی اور وہ اس کی تفسیر کو تم سے زیادہ جانتے ہیں۔ [تم میں ان میں سے کوئی نہیں ہے۔

میں تمہارے پاس اس لیے آیا ہوں تاکہ ان کا پیغام تم تک پہنچاؤں اور تمہارا پیغام ان تک پہنچاؤں۔“

اور چونکہ انہوں نے صحابہ کی انکے علاوہ یہ فوقیت بیان کی اس سے معلوم ہوتا ہے کہ صحابی کا فہم حجت و دلیل ہے۔

جبکہ ایسا نہیں! کیونکہ سیدنا عبد اللہ بن عباس رضی اللہ عنہ نے خوارج کو صحابہ کرام رضوان اللہ علیہم اجمعین کی افضلیت و فوقیت ضرور بتائی لیکن یہ نہیں کہا چونکہ وہ تم سے افضل و اشرف ہیں لہذا انکی بات ماننا تم پہ واجب ہے۔ بلکہ خوارج کی تاویلات اور اشکالات کا جواب وحی الہی سے ہی دیا۔ ملاحظہ فرمائیں:

میں نے پوچھا: ”بتاؤ رسول اللہ ﷺ کے چچا زاد، داماد اور آپ ﷺ پر سب سے پہلے اسلام لانے والے پر تمہیں کیا اعتراض ہے؟ حالانکہ نبی کریم ﷺ کے تمام صحابہ انہی کے ساتھ ہیں۔“

کہنے لگے: ”ہمیں ان پر تین اعتراض ہیں۔“

میں نے کہا: ”بتاؤ کون کون سے ہیں؟“

کہنے لگے:

انہوں نے دین کے معاملہ میں انسانوں کو ثالث مانا، حال آنکہ اللہ تعالیٰ فرماتے ہیں:

إِنِ الْحُكْمُ إِلَّا لِلَّهِ

الأنعام: 57

حکم تو صرف اللہ ہی کا ہے۔

اللہ کے اس فرمان کے بعد لوگوں کا فیصلہ سے کیا تعلق؟!

میں نے پوچھا: اور کیا بات ہے؟

انہوں نے کہا: انہوں نے لڑائی کی اور قتل کیا لیکن نہ کسی کو قیدی بنایا، نہ مال غنیمت حاصل کیا۔ اگر مخالفین کفار تھے تو انہیں قید کرنا اور ان کا مال لوٹنا حلال تھا۔ اور اگر وہ مؤمن تھے تو ان سے لڑنا ہی حرام تھا۔“

میں نے پوچھا: اور کیا بات ہے؟

انہوں نے کہا: ”اپنے آپ کو امیر المؤمنین کہلوانے سے روک دیا۔ اگر وہ مؤمنوں کے امیر نہیں ہیں تو پھر لا محالہ کافروں کے امیر ہیں۔“

میں نے کہا: ”اچھا، یہ بتاؤ کہ اگر میں تمہارے سامنے قرآن کریم کی کوئی محکم آیت پڑھوں یا نبی کریم ﷺ کی سنت تمہیں بتاؤں، جس کا تم انکار نہ کر سکو، تو اپنے موقف سے رجوع کر لو گے؟“

کہنے لگے: ”کیوں نہیں!“

میں نے کہا: ”جہاں تک تمہارے پہلے اعتراض کا تعلق ہے کہ ”دین کے معاملہ میں لوگوں کو ثالث مانا“ تو اللہ تعالیٰ نے فرمایا ہے:

يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ * وَمَنْ قَتَلَهُ مِنْكُمْ مُتَعَمِّدًا
فَجَزَاءٌ مِّثْلُ مَا قَتَلَ مِنَ النَّعَمِ يَحْكُمُ بِهِ ذَوَا عَدْلٍ مِّنْكُمْ

اے ایمان والو! تم حالت احرام میں شکار نہ مارو۔ اور جس نے جان بوجھ کر شکار مارا تو اس کا بدلہ مویشیوں میں سے اسی شکار کے ہم پلہ جانور ہے جس کا فیصلہ تم میں سے دو عادل آدمی کریں۔

المائدة: 95

اسی طرح اللہ تعالیٰ نے میاں بیوی کے بارے میں فرمایا:

وَأِنْ خِفْتُمْ شِقَاقَ بَيْنِهِمَا فَابْعَثُوا حَكَمًا مِنْ أَهْلِهِ وَحَكَمًا مِنْ أَهْلِهَا

اور اگر تمہیں زوجین کے باہمی تعلقات بگڑ جانے کا خدشہ ہو تو ایک ثالث مرد کے خاندان سے اور ایک عورت کے خاندان سے مقرر کر لو۔

النساء: 35

میں تمہیں اللہ کا واسطہ دے کر پوچھتا ہوں: بتاؤ! لوگوں کی جانیں بچانے اور ان کی آپس میں صلح کے وقت لوگوں کے فیصلے کی زیادہ ضرورت ہے یا چوتھائی درہم کی قیمت رکھنے والے خرگوش معاملہ میں؟

کہنے لگے: ”یقیناً لوگوں کی جانوں کو بچانے اور آپس میں صلح کروانے میں (زیادہ ضرورت) ہے۔“
میں نے پوچھا: ”پہلے اعتراض کا تسلی بخش جواب مل گیا؟“
کہنے لگے: ”بے شک۔“

میں نے کہا: ”جہاں تک تمہارے دوسرے اعتراض کا تعلق ہے کہ ”مخالفین سے لڑائی تو کی لیکن نہ قیدی بنایا، نہ مال غنیمت حاصل کیا۔“ تو بتاؤ! کیا اپنی والدہ عائشہ کو قیدی بنانا پسند کرتے ہو؟ کیا اسے بھی ایسے ہی لونڈی بنا کر رکھنا جائز سمجھتے ہو جیسے دوسری لونڈیوں کو؟ اگر جواب ہاں میں ہے تو تم کافر ہو۔ اور اگر یہ سمجھتے ہو کہ وہ مومنوں کی ماں نہیں ہے تو تب بھی تم کافر ہو اور دائرہ اسلام سے خارج ہو کیونکہ اللہ تعالیٰ کافرمان ہے:

التَّيَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ

بلاشبہ نبی ﷺ مومنوں کے لئے ان کی اپنی ذات سے بھی مقدم ہیں اور آپ ﷺ کی بیویاں مومنوں کی مائیں ہیں۔

الأحزاب: 6

اب تم دو گمراہیوں کے درمیان لٹکے ہوئے ہو۔ جس کو چاہو، اختیار کر لو۔ تم لوگ گمراہی کے گہرے غار میں دھنس چکے ہو۔
تمہارا یہ اعتراض بھی ختم ہوا؟“
وہ کہنے لگے: ”جی ہاں!“

میں نے کہا: ”جہاں تک تمہارے اس اعتراض کا تعلق ہے کہ ”سیدنا علی نے اپنے نام کے ساتھ امیر المؤمنین نہیں لکھوایا“ تو رسول اللہ ﷺ نے حدیبیہ کے موقع پر قریش سے اس بات پر صلح کی کہ ان کے درمیان ایک معاہدہ تحریر ہو جائے۔ رسول اللہ ﷺ نے فرمایا: لکھو: ”یہ وہ معاہدہ ہے جو محمد رسول اللہ ﷺ نے کیا ہے۔“ وہ کہنے لگے: ”اگر ہم یہ مانتے کہ آپ اللہ کے رسول ہیں تو کبھی بھی آپ کو بیت اللہ سے روکتے، نہ آپ سے لڑائی کرتے۔ لہذا محمد بن عبد اللہ لکھوائیں۔“ آپ ﷺ نے فرمایا: ”اللہ کی قسم! یقیناً میں اللہ کا سچا رسول ہوں، اگرچہ تم مجھے جھٹلاتے ہو، لیکن خیر، علی! محمد بن عبد اللہ لکھو۔“

تو رسول اللہ ﷺ تو علی رضی اللہ عنہ سے بدرجہا بہتر ہیں۔

یہ اعتراض بھی ختم ہوا؟“

کہنے لگے: ”جی ہاں۔“

یہ گفتگو سن کر بیس ہزار خارجیوں نے اپنے موقف سے رجوع کر لیا اور باقی چار ہزار رہ گئے جو قتل کر دیے گئے۔

مصنف عبد الرزاق: 18678

اس قصہ میں کتنا واضح ہے کہ سیدنا عبد اللہ بن عباس رضی اللہ عنہ نے انکے ہر اعتراض کا جواب قرآن و سنت سے دیا۔ سیدنا رضی اللہ عنہ کے محض صحابی ہونے کی وجہ سے انکی حمایت نہیں کی بلکہ انکے موقف پہ دلیل ہونے کی وجہ سے انکا ساتھ دیا۔

اسی طرح خوارج نے جب ان کو عمدہ لباس زیب تن کیے ہوئے دیکھا تو فوراً اعتراض جڑ دیا۔ اس پر سیدنا عبد اللہ بن عباس نے انہیں دندان شکن جواب دیتے ہوئے فرمایا:

”اس سوٹ کی وجہ سے مجھ پر اعتراض کر رہے ہو؟ حالانکہ میں نے رسول اللہ ﷺ کو تو اس سے بھی اچھے سوٹ پہنے دیکھا ہے۔ اور قرآن مجید میں اللہ تعالیٰ فرماتے ہیں:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ

آپ ﷺ ان سے پوچھئے کہ اللہ تعالیٰ نے اپنے بندوں کے لیے جو زینت اور کھانے کی پاکیزہ چیزیں پیدا کی ہیں، انہیں کس نے حرام کر دیا؟ [الأعراف: 32]

المستدرک علی الصحيحین: 7368

یعنی یہ آیت مباح زینت کی حلت بتانے کے لیے نازل ہوئی ہے تو کیسے تم اس کی مخالفت کرتے ہو اور اسے حرام ٹھہراتے ہو؟

الغرض مناظرہ ابن عباس رضی اللہ عنہ سے فہم صحابہ کی حجت پہ دلیل لینا بالکل غلط ہے۔ کیونکہ انہوں نے اپنے اس مناظرہ میں صرف اور صرف وحی الہی کو ہی حجت و دلیل بنایا ہے۔

کسی نص کے فہم اور فتویٰ میں فرق:

محدثین کے ہاں ایک متفقہ اصول چلتا ہے کہ کوئی ناقد محدث جس حدیث کو اپنے کسی موقف پہ بطور دلیل پیش کرے وہ روایت اسکے نزدیک صحیح ہوتی ہے۔ لیکن کبھی ایسا ہوتا ہے کہ محدث کوئی فتویٰ دیتا ہے اور اسکا فتویٰ کسی ضعیف روایت کے موافق آجاتا ہے۔ فتویٰ دینے والے نے اپنے

موقف پہ اس ضعیف روایت سے استدلال نہیں کیا ہوتا بلکہ محض اتفاق ہی ہوتا ہے کہ جو بات اس نے کہی وہ کسی ضعیف روایت میں بھی موجود ہوتی ہے۔ ایسے میں اس ناقد محدث کے موقف یا فتویٰ کی بناء پر اس ضعیف روایت کو جسکے موافق اس محدث کا موقف ہے اس ناقد کے نزدیک صحیح قرار دینا درست نہیں ہوتا۔ کیونکہ اس بات کا قوی امکان ہوتا ہے کہ اس نے یہ موقف کسی اور روایت یا آیت سے استدلال کر کے اپنایا ہو، یہ الگ بات ہے کہ وہ استدلال صحیح ہے یا غلط، لیکن وہ اس ضعیف روایت کے موافق آگیا۔

اسی طرح صحابہ کرام رضوان اللہ علیہم اجمعین کے اقوال و افعال کا معاملہ بھی ہے۔ کہ کبھی کسی صحابی سے کوئی قول یا عمل ثابت ہوتا ہے اور انکا وہ قول یا عمل کسی ضعیف روایت کے موافق آ جائے تو اس سے وہ ضعیف روایت صحیح نہیں بن جاتی۔ الا کہ صحابی اپنے اس قول یا عمل پہ اس روایت کو بطور دلیل پیش کرے۔

بعینہ کسی صحابی کا قول یا عمل اسی موضوع کی کسی روایت یا آیت کی تشریح و توضیح قرار نہیں پائے گا جب تک اس صحابی سے اس آیت یا روایت کو دلیل بنانا ثابت نہ ہو۔ کیونکہ عین ممکن ہے کہ صحابی نے وہ عمل کسی اور دلیل کے پیش نظر کیا ہو۔

بالکل یہی معاملہ اس داڑھی والے مسئلہ میں بھی ہے کہ صحابہ میں سے کسی نے واعفوا کا معنی ایک مشت تک چھوڑنا نہیں کیا۔ بلکہ جنہوں نے کٹوانے کا عمل کیا انہوں نے کسی اور وجہ سے کیا۔

مآخذ دین کے بارہ اس مختصر تمہید کے بعد اصل موضوع کی طرف چلتے ہیں کہ اسلام میں داڑھی کی مقدار کتنی ہے؟ اور اسے کاٹنے یا مونڈنے کا شرعی حکم کیا ہے۔ اور جو لوگ ایسا کرتے ہیں انکا حکم کیا ہے؟

داڑھی بڑھانے کا حکم:

سیدنا عبد اللہ بن عمر رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا:

«اَنْهَكُوا الشَّوَارِبَ، وَأَغْفُوا اللَّحْيَ»

مونچھوں کو پست کرو اور داڑھیوں کو بڑھاؤ۔

صحیح البخاری: 5893

یہی روایت صحیح مسلم (529) میں بایں الفاظ مروی ہے:

«أَحْفُوا الشَّوَارِبَ وَأَغْفُوا اللَّحْيَ»

مونچھوں کو خوب کاٹو اور داڑھیوں کو بڑھاؤ۔

سیدنا عبد اللہ بن عمر رضی اللہ عنہ سے یہی روایت ان الفاظ سے بھی مروی ہے:

" خَالِفُوا الْمُشْرِكِينَ: وَفَرِّزُوا اللَّحْيَ، وَأَحْفُوا الشَّوَارِبَ "

مشرکوں کی مخالفت کرو: داڑھیوں کو وافر کرو اور مونچھوں کو خوب کاٹو۔

صحیح البخاری: 5892

یہی روایت ان الفاظ سے بھی آئی ہے:

«خَالِفُوا الْمُشْرِكِينَ أَحْفُوا الشَّوَارِبَ، وَأَوْفُوا اللَّحْيَ»

مشرکوں کی مخالفت کرو: مونچھوں کو خوب کاٹو اور داڑھیوں کو وافی بناؤ۔

صحیح مسلم: 259

سیدنا ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

«جُزُّوا الشَّوَارِبَ، وَأَرْحُوا اللَّحْيَ خَالِفُوا الْمَجُوسَ»

مونچھوں کو خوب رگڑ کر کاٹو اور داڑھیوں کو لٹکاؤ، اس طرح مجوسیوں کی مخالفت کرو۔

صحیح مسلم: 260

ان تمام تر الفاظ "اعفو، ارجو، وفروا، اوفوا، ارخوا" سے داڑھیوں کو مکمل کرنا، بڑھانا، لٹکانا، لمبا کرنا واضح ہوتا ہے۔ جو اس بات کے متقاضی ہیں کہ داڑھی کو اسکی اصل حالت پہ چھوڑ دیا جائے۔ واعفو کا معنی معاف کرنا بھی ہوتا ہے اور بڑھانا بھی، یہ دونوں معنی قرآن مجید اور لغت سے ثابت ہیں۔ اس کی تفصیل آگے آئے گی۔ ان شاء اللہ۔

سیدنا روبیع بن ثابت رضی اللہ عنہ فرماتے ہیں کہ مجھے رسول اللہ صلی اللہ علیہ نے فرمایا:

«يَا رُوَيْفَعُ لَعَلَّ الْحَيَاةَ سَتَطُولُ بِكَ بَعْدِي، فَأَخْبِرِ النَّاسَ أَنَّهُ مَنْ عَقَدَ لِحْيَتَهُ، أَوْ تَقَلَّدَ وَرَّثًا، أَوْ اسْتَنْجَى بِرَجِيعِ دَابَّةٍ، أَوْ عَظِمَ فَإِنَّ مُحَمَّدًا صَلَّى اللَّهُ عَلَيْهِ وَسَلَّمَ مِنْهُ بَرِيءٌ»

اے روبیع! شاید کہ زندگی تجھے میرے بعد لمبی مہلت دے، تو لوگوں کو خبردار کر دینا کہ جس نے اپنی داڑھی کو گرہ لگائی یا گلے میں دھاگہ ڈالا یا جانور کے گوبر یا ہڈی سے استنجاء کیا تو یقیناً محمد صلی اللہ علیہ وسلم اس سے بری ہیں۔

سنن أبي داود: 36

اس روایت میں بھی داڑھی کو گرہ لگانے سے ممانعت مذکور ہے جس سے داڑھی کی لمبائی واضح ہوتی ہے۔ کیونکہ مشیت بھر داڑھی کو نہ تو گرہ آسانی سے لگتی ہے اور نہ ہی اسکی ضرورت محسوس کی جاتی ہے۔ یہاں یہ بات قابل غور ہے کہ جب داڑھی کو کاٹے بغیر، محض گرہ لگا کر چھوٹا کرنا سختی سے منع ہے تو اسے کاٹ کر چھوٹا کرنا کیونکر جائز ہوگا؟ ... فتدبر!

”واعفوا“ کا معنی:-

بعض الناس کا یہ زعم ہے کہ "واعفوا اللحى" کا معنی "داڑھیوں کو معاف کر دو"، درست نہیں۔ بلکہ واعفوا کا معنی صرف بڑھانا ہے۔ جبکہ انکا یہ زعم باطل ہے۔ کیونکہ اعفاء کا معنی بڑھوتری بھی ہوتا ہے اور معافی اور چھوڑ دینا بھی۔

اللہ سبحانہ و تعالیٰ کا فرمان ہے:

وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُم مِّنْ بَعْدِ إِيمَانِكُمْ كُفَّارًا حَسَدًا مِّنْ عِنْدِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ فَاعْفُوا وَاصْفَحُوا حَتَّىٰ يَأْتِيَ اللَّهُ بِأَمْرِهِ إِنَّ اللَّهَ عَلَىٰ كُلِّ شَيْءٍ قَدِيرٌ

اہل کتاب میں سے بہت سے لوگ اس کے بعد بھی کہ انکے لیے حق واضح ہو چکا ہے اپنے دلوں کے حسد کی وجہ سے چاہتے ہیں کہ تمہیں تمہارے ایمان کے بعد کفر کی حالت میں لوٹا دیں۔ سو انہیں معاف کریں اور درگزر کریں حتیٰ کہ اللہ اپنا حکم لے آئے۔ یقیناً اللہ تعالیٰ ہر چیز پہ خوب قادر ہے۔

البقرة: 109

اگر اس آیت میں ”فاعفوا“ کا معنی بڑھانا کیا جائے، جیسا کہ بعض الناس کا خیال ہے تو نتیجہ کا نکلے گا؟ غور فرمائیے!۔

اسی طرح اہل لغت نے بھی ”إعفاء“ کا یہ معنی نقل کیا ہے۔ ملاحظہ فرمائیں:

ابن اثیر رحمہ اللہ فرماتے ہیں:

وَفِيهِ «أَنَّهُ أَمَرَ بِإِعْفَاءِ اللَّحَى» هُوَ أَنْ يُوقَرَ شَعْرُهَا وَلَا يُقَصَّ كَالشَّوَارِبِ، مِنْ عَفَا الشَّيْءُ إِذَا كَثُرَ وَزَادَ. يُقَالُ: أَعْفَيْتُهُ وَعَفَيْتُهُ.

اسی معنی میں ہے کہ رسول اللہ صلی اللہ علیہ وسلم نے إعفاء لحیہ کا حکم دیا۔ اور وہ اسکے بالوں کو بڑھانا اور موچھوں کی طرح نہ کاٹنا ہے۔ یہ عفا الشیء سے ماخوذ ہے، جب کوئی شے بکثرت اور زیادہ ہو (تو یہ لفظ بولا جاتا ہے) اور أَعْفَيْتُهُ اور عَفَيْتُهُ دونوں طرح استعمال ہوتا ہے۔

النهاية لابن اثیر ج3 ص 266

علامہ ابن اثیر کی اس عبارت سے بھی واضح ہے کہ اعفائے لمحیہ کا معنی ہے کہ اسے بڑھایا جائے گا نہ جائے جس طرح مونچھیں کاٹی جاتی ہیں۔ اور نہ کاٹنا معاف کرنے کے ہی معنی میں ہے۔

ابن فارس لکھتے ہیں:

(عَفَوَ) الْعَيْنُ وَالْفَاءُ وَالْحَرْفُ الْمُعْتَلُّ أَصْلَانِ يَدُلُّ أَحَدُهُمَا عَلَى تَرْكِ الشَّيْءِ، وَالْآخَرُ عَلَى طَلَبِهِ. ثُمَّ يَرْجِعُ إِلَيْهِ فُرُوعٌ كَثِيرَةٌ لَا تَتَفَاوَتْ فِي الْمَعْنَى. فَالْأَوَّلُ: الْعَفْوُ: عَفَوَ اللَّهُ - تَعَالَى - عَنْ خَلْقِهِ، وَذَلِكَ إِيَّاهُمْ فَلَا يُعَاقِبُهُمْ، فَضَلًّا مِنْهُ.

عفو.. عین، فاء، اور حرف معتل (واو) دو اصل ہیں ان میں سے ایک کسی چیز کو چھوڑنے پر دلالت کرتا ہے اور دوسرا (اصل) اسکی طلب پر۔ پھر انکی بہت سی فروعات ہیں جو معنی میں متفاوت نہیں۔ پہلا (اصل): عفو: اللہ تعالیٰ کا اپنی مخلوق سے عفو کرنا۔ اور وہ ہے انہیں چھوڑ دینا اور اپنے فضل کی بناء پر انہیں سزا نہ دینا۔

مقایس اللغة ج 4 ص 56

پھر مزید لکھتے ہیں:

وَقَدْ يَكُونُ أَنْ يَعْفُوَ الْإِنْسَانُ عَنِ الشَّيْءِ بِمَعْنَى التَّرْكِ

اور کبھی انسان کسی شے کو معاف کر دیتا ہے ”ترک“ کے معنی میں۔ (یعنی اسے چھوڑ دیتا ہے)۔

مقایس اللغة ج 4 ص 57

پھر مزید لکھتے ہیں:

وَقَالَ أَهْلُ اللُّغَةِ كُلُّهُمْ: يُقَالُ مِنَ الشَّعْرِ عَفَوْتُهُ وَعَفَيْتُهُ، مِثْلُ قَلَوْتُهُ وَقَلَيْتُهُ، وَعَفَا فَهُوَ عَافٍ، وَذَلِكَ إِذَا تَرَكَتُهُ حَتَّى يَكْثُرَ وَيَطُولَ. قَالَ اللَّهُ - تَعَالَى -: {حَتَّى عَفَا} [الأعراف: 95]، أَيْ نَمَوْا وَكَثُرُوا. وَهَذَا يَدُلُّ عَلَى مَا قُلْنَا، أَنَّ أَصْلَ الْبَابِ فِي هَذَا الْوَجْهِ التَّرْكِ.

تمام تراہل لغت کا کہنا ہے کہ بالوں کے بارہ میں عَفَوْتُهُ وَعَفَيْتُهُ کہا جاتا ہے قَلَوْتُهُ وَقَلَيْتُهُ کی طرح، اور عَفَا فَهُوَ عَافٍ، یہ سب اس وقت جب آپ انہیں چھوڑ دیں حتیٰ کہ وہ بڑھ جائیں اور لمبے ہو

جائیں۔ اللہ تعالیٰ کا فرمان ہے: {حَتَّىٰ عَفْوًا} [الأعراف: 95] یعنی وہ بڑھے اور زیادہ ہوئے۔

اور یہ اسی بات پر دلالت کرتا ہے جو ہم نے کہی کہ اس وجہ میں باب کا اصل معنی ”ترک“ ہی ہے۔

مقاییس اللغة ج4 ص 60

ابن فارس کی ان عبارات میں تو بات نہایت ہی دو ٹوک اور واضح ہے کہ اعفاء کا اصل معنی ہے

معاف کرنا چھوڑنا یا ترک کرنا ہے۔ اور بڑھوتری یا اضافہ کا معنی اصل نہیں ہے بلکہ ترک کا نتیجہ

ہے۔ لیکن آفرین ہے بعض الناس پر کہ انہوں نے اصل معنی کا انکار کرتے ہوئے لازم معنی کو

اصل معنی قرار دے دیا۔ یا ضیعة العلم.....

ابن منظور رقمطراز ہیں:

وَعَفَا يَعْفُو إِذَا تَرَكَ حَقًّا، وَأَعْفَى إِذَا أَنْفَقَ الْعَفْوَ مِنْ مَالِهِ، وَهُوَ الْفَاضِلُ عَنْ نَفَقَتِهِ. وَعَفَا الْقَوْمُ: كَثُرُوا. وَفِي التَّنْزِيلِ: حَتَّىٰ عَفْوًا؛ أَيِ كَثُرُوا. وَعَفَا النَّبْتُ وَالشَّعْرُ وَغَيْرُهُ يَعْفُو فَهُوَ عَافٍ: كَثُرَ وَطَالَ. وَفِي الْحَدِيثِ: أَنَّهُ صَلَّى اللَّهُ عَلَيْهِ وَسَلَّمَ، أَمَرَ بِإِعْفَاءِ اللَّحْيِ؛ هُوَ أَنْ يُؤْفَرَ شَعْرُهَا وَيُكْتَرَّ وَلَا يُقَصَّ كَالشَّوَارِبِ، مِنْ عَفَا الشَّيْءُ إِذَا كَثُرَ وَزَادَ.

اور عَفَا يَعْفُو کا لفظ اس وقت بولا جاتا ہے جب حق چھوڑ دے۔ اور أَعْفَى جب اپنے مال سے

”عفو“ خرچ کرے اور وہ (عفو) نفقہ سے زائد مال ہے۔ اور عَفَا الْقَوْمُ یعنی قوم بڑھ گئی۔ اور قرآن

مجید میں ہے حَتَّىٰ عَفْوًا یعنی وہ زیادہ ہو گئے۔ اور وَعَفَا النَّبْتُ وَالشَّعْرُ وَغَيْرُهُ يَعْفُو فَهُوَ عَافٍ

بولا جاتا ہے جب وہ (نباتات یا بال) زیادہ ہو جائیں اور لمبے ہو جائیں۔ اور حدیث میں بھی ہے کہ

رسول اللہ صلی اللہ علیہ وسلم نے اعفاء لحيہ کا حکم دیا ہے اور وہ اسکے بالوں کا وافر اور زیادہ ہونا اور

مونچھوں کی طرح نہ کاٹنا ہے۔ یہ عَفَا الشَّيْءُ سے مأخوذ ہے جب وہ کثیر اور زیادہ ہو۔

لسان العرب ج15 ص 75

علامہ ابن منظور کے کلام سے بھی اس بات کی صراحت ہو گئی کہ واعفو کا معنی معاف کرنا چھوڑ دینا اور بالوں کو نہ کاٹنا ہے۔

اسکے علاوہ بھی تقریباً تمام تراہل لغت اور شارحین حدیث نبوی نے اعفاء کا یہی معنی ذکر کیا ہے کہ اعفاء لہیہ کا معنی ہے داڑھی کو چھوڑ دیا جائے اور کسی قسم کی تراش خراش نہ کی جائے جسکے نتیجے میں وہ بڑھ جائے اور لمبی ہو جائے۔ طوالت کے خوف سے دیگر ائمہ لغت اور اسی طرح شارحین حدیث کے اقوال سے صرف نظر کی جا رہی ہے۔

ع.... ورنہ چین میں سامان تنگیء اماں بھی ہے!

داڑھی نہ کاٹنے کا حکم نبوی:

یہ معنی سیدنا ابو امامہ رضی اللہ عنہ کی اس حدیث پہ غور کرنے سے بھی واضح ہو رہا ہے فرماتے ہیں ہم نے عرض کیا:

يَا رَسُولَ اللَّهِ إِنَّ أَهْلَ الْكِتَابِ يَقُصُّونَ عَنَّا نَبِيَّهِمْ وَيُؤَفِّرُونَ سِبَالَهُمْ. قَالَ: فَقَالَ النَّبِيُّ صَلَّى اللَّهُ عَلَيْهِ وَسَلَّمَ: " قُصُّوا سِبَالَكُمْ وَوَفِّرُوا عَنَّا نَبِيَّكُمْ وَخَالِفُوا أَهْلَ الْكِتَابِ "

اے اللہ کے رسول صلی اللہ علیہ وسلم اہل کتاب اپنی داڑھیاں کاٹتے اور مونچھیں بڑھاتے ہیں۔ تو رسول اللہ صلی اللہ علیہ وسلم نے فرمایا: اپنی مونچھیں کاٹو اور داڑھیاں بڑھاؤ اور اہل کتاب کی مخالفت کرو۔

مسند احمد: 22238

اس حدیث مبارکہ میں نبی مکرم صلی اللہ علیہ وسلم نے داڑھی بڑھانے کا حکم داڑھی کاٹنے کے مقابلے میں دیا ہے جس کا واضح معنی ہے کہ داڑھی کو بالکل نہ کاٹا جائے تاکہ اہل کتاب کی مخالفت ہو، کیونکہ وہ کاٹتے ہیں!۔ اور یہ حدیث داڑھی نہ کاٹنے کے بارے میں نص صریح ہے، جس میں

کسی تاویل کی گنجائش نہیں۔ اور اسی حدیث سے معلوم ہوتا ہے کہ داڑھی کاٹنا اہل کتاب کی مشابہت ہے، اور نہ کاٹنا انکی مخالفت۔ اور ہمیں اس کام میں اہل کتاب کی مخالفت کا حکم دیا گیا ہے۔

صحابہ کرام کا داڑھی نہ کاٹنا:

صحابہ کرام رضوان اللہ علیہم اجمعین سے بھی داڑھیوں کو نہ کاٹنا، معاف کر دینا ثابت ہے۔ جیسا کہ شرجیل بن مسلم کہتے ہیں:

رَأَيْتُ خَمْسَةً مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ يَقْمُونَ شَوَارِبَهُمْ وَيُعْفُونَ لِحَاهُمْ وَيَصْفُرُونَهَا: أَبَا أُمَامَةَ الْبَاهِلِيَّ، وَالْحَبَّاجَ بْنَ عَامِرٍ التَّمَالِيَّ، وَالْمَقْدَامَ بْنَ مَعْدِيكَرِبَ، وَعَبْدَ اللَّهِ بْنَ بُسْرِ الْمَازِنِيَّ، وَعُثْبَةَ بْنَ عَبْدِ السَّلْمِيِّ، كَانُوا يَقْمُونَ مَعَ طَرَفِ الشَّفَةِ

میں نے رسول اللہ صلی اللہ علیہ وسلم کے پانچ صحابہ کو دیکھا ہے، وہ اپنی مونچھوں کو خوب باریک کاٹتے تھے اور اپنی داڑھیوں کو معاف رکھتے تھے اور انہیں زرد رنگ سے رنگتے تھے۔ (وہ پانچ صحابہ ہیں:) ابو امامہ باہلی، حجاج بن عامر ثمالی، مقدم بن معدیکرب، عبد اللہ بن بسر مازنی، اور عتبہ بن عبد سلمی۔

المعجم الكبير للطبراني: 3218، نیز جلد 20 صفحہ 262 حدیث نمبر 617

اس حدیث میں بھی داڑھی بڑھانے کا عمل مونچھیں کاٹنے کے مقابل ذکر ہو رہا ہے جو کہ داڑھی نہ کاٹنے پہ دلالت کرتا ہے۔ اور اس دعویٰ اجماع کی قلعی بھی کھولتا ہے جو صحابہ کے بارے میں داڑھی کاٹنے کا کیا گیا ہے۔

داڑھی میں تراش خراش شیطانی حکم ہے:

اعفاء اللحية کا معنی سمجھنے کے بعد یہ بھی جان لیجئے کہ داڑھی معاف کرنے کا حکم اللہ تعالیٰ کا حکم ہے اور کاٹنے مونڈنے کا حکم شیطان کا ہے!، کیونکہ انسانی جسم اللہ تعالیٰ کی تخلیق ہے جس میں تصرف کا

اختیار انسانوں کو نہیں ہے۔ اور شیطان نے ہی اللہ کی تخلیق کو تبدیل کرنے کا حکم دینے کا اعلان کیا تھا:

وَلَا مَرْنَهُمْ فَلْيَعْيِرَنَّ خَلْقَ اللَّهِ

اور میں انہیں حکم دوں گا، تو وہ اللہ کی تخلیق کو بدلیں گے۔

سورة النساء: 119

داڑھی کو اسکی اصل حالت سے بدلنا بھی تغیر خلق اللہ میں شامل ہے۔

داڑھی منڈوانے کے شیطانی عمل ہونے پہ دومرسل صحیح روایتیں بھی دلالت کرتی ہیں، ایک عبد اللہ بن شداد رحمہ اللہ کی روایت ہے فرماتے ہیں:

كَتَبَ كِسْرَى إِلَى بَازَاذٍ: أَيُّ نَبْتٍ أَنْ رَجُلًا يَقُولُ شَيْئًا لَا أَذْرِي مَا هُوَ ، فَأَرْسَلَ إِلَيْهِ فَلْيَقْعُدْ فِي بَيْتِهِ وَلَا يَكُنْ مِنَ النَّاسِ فِي شَيْءٍ وَإِلَّا فَلْيُؤَاعِدْنِي مَوْعِدًا أَلْقَاهُ بِهِ ، قَالَ : فَأَرْسَلَ بَازَاذٌ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ رَجُلَيْنِ خَالِقِي لِحَاهُمَا مُرْسِلِي شَوَارِبِهِمَا ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: " مَا يَحْمِلُكُمَا عَلَى هَذَا؟ قَالَ : فَقَالَا لَهُ : يَا مَرْثَا بِهِ الَّذِي يَزْعُمُونَ أَنَّهُ رَبُّهُمْ ، قَالَ : فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَكِنَّا نُخَالِفُ سُنَّتَكُمْ ، نَجْزُ هَذَا وَنُرْسِلُ هَذَا .

کسری نے بازام کو خط لکھا کہ مجھے خبر دی گئی ہے کہ ایک شخص کچھ ایسا کہتا ہے جسے میں نہیں جانتا کہ وہ کیا ہے؟ تو اسے پیغام بھیج کہ وہ اپنے گھر میں بیٹھا رہے اور لوگوں میں کوئی فتنہ برپا نہ کرے۔ ورنہ میرے ساتھ کوئی وقت طے کر لے میں اسے ملوں۔ بازام نے رسول اللہ صلی اللہ علیہ وسلم کی طرف دو داڑھی منڈے بھیجے جنہوں نے اپنی مونچھیں بڑھائی ہوئی تھیں۔ تو رسول اللہ صلی اللہ علیہ وسلم نے فرمایا: تمہیں کس نے اس کام پہ ابھارا ہے۔ تو ان دونوں نے کہا وہ شخص جسے لوگ

اپنا رب سمجھتے ہیں، وہ ہمیں حکم دیتا ہے۔ تو رسول اللہ صلی اللہ علیہ وسلم نے فرمایا: لیکن ہم تمہارے طریقے کی مخالفت کرتے ہیں اس (داڑھی) کو بڑھاتے ہیں اور ان (موچھوں) کو کاٹتے ہیں۔

مصنف ابن ابی شیبہ: 36626

دوسری روایت عبید اللہ بن عبد اللہ بن عتبہ بن مسعود رحمہ اللہ کی ہے، وہ فرماتے ہیں:

جَاءَ مُجُوسِيٍّ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ قَدْ أَعْفَى شَارِبَهُ وَأَخْفَى لِحْيَتَهُ فَقَالَ : مَنْ أَمْرَكَ بِهَذَا ؟ قَالَ : رَبِّي ، قَالَ : لَكِنَّ رَبِّي أَمَرَنِي أَنْ أَحْفِيَ شَارِبِي وَأَعْفِيَ لِحْيَتِي .

ایک مجوسی رسول اللہ صلی اللہ علیہ وسلم کے پاس آیا جس نے اپنی موچھیں بڑھائی ہوئی تھیں اور داڑھی کو پست کیا ہوا تھا، تو آپ صلی اللہ علیہ وسلم نے فرمایا: تجھے اس کا کس نے حکم دیا ہے؟ اس نے کہا میرے رب نے، آپ صلی اللہ علیہ وسلم نے فرمایا لیکن میرے رب نے مجھے حکم دیا ہے کہ میں اپنی موچھیں پست رکھوں اور داڑھی بڑھاؤں۔

الثانی من حدیث سفیان بن عیینة للطائى: 124، الطبقات الكبرى لابن سعد: 1272 ط. الخانجي، ط. 1269 إحياء التراث، التمهيد لابن عبد البر: 3496

یہی روایت مرفوع متصل سند سے ابن بشر ان نے امالی (ص 73، رقم 124) میں ابو ہریرہ رضی اللہ سے نقل کی ہے لیکن وہ سند ضعیف ہے۔

ان دونوں روایتوں سے بھی معلوم ہوتا ہے کہ داڑھی پست کرنے کا حکم ان کی طرف سے آتا ہے جو خود کو اللہ کا مقابل سمجھتے ہیں۔

تنبیہ:

ان دونوں مرسل روایتوں کی سند تابعی تک صحیح ہے، اور شاید اسی وجہ سے علامہ البانی رحمہ اللہ نے اس قصہ کو صحیح قرار دیا ہے۔

:- نتیجہ بحث :-

اس ساری بحث سے یہ واضح ہوا کہ شریعت کا حکم داڑھی کو اسکی حالت پہ چھوڑ دینے کا ہے۔ نہ اسے مونڈا جائے، نہ کاٹا جائے، نہ گرہ لگائی جائے، نہ ہی کسی اور طریقے سے اسے لٹکنے سے روکا جائے۔ اور فقہی اصطلاح کے مطابق یہ حکم فرض / واجب کا درجہ رکھتا ہے، جس کی مخالفت جائز نہیں ہے۔ رہا سیدنا عبد اللہ بن عمر رضی اللہ عنہ کا عمل تو وہ انکا ذاتی عمل ہے، جو دین میں حجت نہیں ہے۔ بالخصوص جبکہ وہ اللہ اور اس کے رسول صلی اللہ علیہ وسلم کے صریح حکم سے موافقت نہیں رکھتا۔